

# YAGA NSISIMIKISYI NA KYALA



Kangi Ilyene likubala bo ulu:

*Kangi Eliya un'Tishibi, uyu aali . . .yo ntugasyi gwa Gilead, alinkuti kwa Ahabu, Mumo u NTWA Kyala gwa Israeli alinubumi, uyu une ngwimilila pa nkyeni pake, patisakuyapo indungwa pamo ifula ifyinja fitatu ifi, loli mpaka njobe une.*

*Kangi ilisyu lya NTWA lilinkwisa kwa umwene, lilinkuti,*

*Sumuka ugwe, kangi sanukila ugwe kwitongo, kangi gwifise gwimwene palubafu lwa kisoko Cherith—Cherith (une nalondaga ukuyoba) iki kili pabupipi na Yorodani.*

*Kangi ukwene kwisa kuyaga, ukuti ugwe kwisa kunwaga ukufuma nkisoko; kangi Une mbalagile abakihobe ukukuswila ugwe. . .*

*Polelo umwene alinkubuka nu kubomba nukufwana na ilisyu lya NTWA: pakuti umwene aabukile nu kwakwitugala ndubafu lwa kisoko Cherith, iki kili pankyeni pa Yorodani.*

*Kangi abakihobe bantwalilaga umwene unkati ni nyama ku lubunju, kangi unkati ni nyama ku mayolo; kangi umwene anwagwa nkisoko.*

*Kangi kulinkuyako ukuti bo kakindilepo akabalilo, ukuti ikisoko kilinkuuma, kabuno yikaaliko ifula nkisu kila.*

*Kangi ilisyu lya NTWA lilinkwisa kumwene, lilinkuti,*

*Sumuka, kangi gwitwalege gwimwene ku Zarefati, akaya ka mu Sidoni, kangi ikatugasyege kulakula: keta, Une nundagile unkikulu umfwilwe kulakula ukukupakikisya ugwe.*

*Polelo umwene alinkusumuka nu kubuka ku Zarefati. Kangi umwene bo afikile pa kipata kya kaya kala, keta, unkikulu unfwilwe aali palapala ikubungania utubabu: kangi umwene alinkunkolela umwene, nukumbula, Ndwalila une, une ngukusuma ugwe, utwisi tunini ndupale, ukuti une n'nwe.*

*Kangi bo umwene ikubuka ukwega agene, umwene alinkukolela kwa umwene, nu kuyoba, Ndwalila une, ngukusuma ugwe, akamenya ka mkati nkiboko kyako.*

*Kangi umwene alinkuti, Namumo u NTWA Kyala gwako alinubumi, une ngaya nago unkati, loli u*

*tufu twakufwana nkiboko mu ndeko, nu tufuta tunini nkipake: kangi, keta, une nguseba utubabu tubili, ukuti une mbuke ningile nukutendekesyela une nu mwan'undumyana gwangu, ukuti uswe tulye akene, nu kufwa.*

*Kangi Eliya alinkuyoba ku mwene, Ukupasya mma; buka kangi kabombe mumo ugwe uyobiile: loli ndendekesya une ukufuma mumo akasyesye akanini tasi, nukutwala kwa une, kangi ukufuma apo akako na . . . ka mwan'undumyana gwako.*

*Kabuno isi syo ikuti UNTWA Kyala gwa Israeli, Indeko ya bufu yitisa kumalika, pamo akapake ka mafuta ukutoligwa, ukufikila ilisiku ili UNTWA ikutumaga ifula pa kisu.*

*Kangi umwene alinkwingila mula nukubomba ukufwana nubuyobi bwa Eliya: kangi umwene, nu mwene, ni nyumba yake, balyaga amasiku mingi.*

*Kangi indeko ya bufu yilinkusita kumalika, kope nakapake ka mafuta kakaatoligwemo, ukufwana ni lisyu lya NTWA, ili lya yobigwe na Eliya.*

Ku buyobe bwa lubunju ulu, bo ngali ukubuka mfishu fya panja, une nsalile ubusimbe, ubwa iki: *Yaga Nsisimikisyi Na Kyala.*

<sup>2</sup> Kangi lilino, Gwentwa, sayaga i Lisyu Lyako bo Ilyene likusoka, kangi u Mbepo Mwikemo alikamataga aminogonelo gitu ni nyinogono syitu, nu kututendekesya uswe kubuyatilo Bwake, kabuno uswe tunsumile Umwene ukwisa. Kabuno uswe tutikwisa ku nyumba ya Ntwa ukuti batubone, pamo ukuti tukete'mma loli ukumayila kwa Ugwe, kangi ukumanya ubupeligwa Bwako, kangi injila Yako, kangi ubwigane Bwako, ukuti uswe tubagile ukuya pamasonapamaso ni ndamyo sya mbumi, nu bukifu bwanaloli, ukuya basisimikisyi na Kyala. Tupaga ikylene, Gwentwa. Mu Ngamu ya Yeso uswe tukusuma ikylene. Ameni.

<sup>3</sup> Ulwene lwabagile ukuya lubunju ulusisya. Ukwene kwali kupyee kangi kwalufumbi, kangi abandu baali ndukindi, banjala, kangi ikisu kyali kipyano fiyo ikylene kyalitendekesye ukokigwa. Fyosa ifi fyali kyakwiketelamo ubonangi bwabo nububole bwa nyiho syabo.

<sup>4</sup> Umwe mukete, Ahabu alagilaga mu—mu Israeli, akabalilo kala, pamo pamwanya pa Israeli, kangi umwene ali mbibi ukukinda abanyafyale bosa aba Israeli. Akalipo nayumo unyafyale ukuya mbibi bo yu Ahabu, kabuno umwene, pakuya mmanyisigwe kangi amenyepo kanunupo, umwene akatoligwe'mma ukukindilila ukunkalalisya Kyala mu fyosa ifi umwene abombile. Palema nalinga umwene ali ni fwabwite ifikulumba, kangi abandu balisile ukuya bakabi fiyo pasi pa

bulagili bwake, loli, pope, ugwe ukabagila ukunkalalisya Kyala kangi nukugulila ukubuka pabutali fiyo.

<sup>5</sup> Kangi lelo, mbwegi bwake, mbuyo bwakwega nkati mwa bandu bake bene, umwene aabukile kwisilya nu kwakwega u monangi, ugwafifwani, ukwiputa ififwani. Umwene alyegile Yezebeli. Kangi umwene akali mwitiki mma.

<sup>6</sup> Kangi fikuti komma umwitiki ukuti egege ugwapanja, kakayapo nakamo akakwiyaya. Ikufimbilisigwa akabalilo kosa ukwega umwitiki.

<sup>7</sup> Loli Ahabu abombile ikindu ikibibi iki. Kangi kisita kwilamwa loli Yezebeli ali nkikulu mmogi. Kangi umwene agwilile ku ikyo umwene abonekaga ukuya, mbuyo bwa iki umwene aali. Ikyo kyo, abandu bingi fiyo bikubomba ubusobi bulabula mpaka umwisyugu.

<sup>8</sup> Kangi umwene atwele ubwiputafifwani nkikolo, nkati mbandu. Kangi abandu, abaputi, ababombi, balinkuya bapyutigwe ku bufimbilisigwe ubuganabandu ubukulumba ubu.

<sup>9</sup> Kangi iki kyo kibonekelo ikya kisu kyitu umwisyugu. Uswe tugwile pasi pa bufimbilisigwe ubuganabandu. Kisita kwilamwa abaputi binogonaga ikylene kyali kanunu, linga itolo iboma lyabo lyitikisya ikylene. Loli une ndikupasya ifi iboma lyitikisye, ikylene kibagile ukuya iki Kyala itikisye. Kangi abandu binogonaga ukuti ikylene kikuyaga kilikanunu linga abene bingilangamo mu fimo fya findu fyabo ifyankisu.

<sup>10</sup> Kangi yumo abagile ukundalusya une ukwandisya ifi une njobile itolo papapa, ukuti iki kyali kifuki fiyo kibonekelo kwa mwisyugu. Uswe tubagile ukwinogona ukuti uswe tukaya biputa fifwani, loli uswe tuli. Kangi iboma likwitikisya ikylene. Abandu umwisyugu biputa fifwani, panongwa yakuti abene—abene bikwiputa ififwani. Bamo mwa bene bikwiputa indondwa syamafilimu, ukuya fifwani. Bamo bikwiputa ihela, ukuya fifwani. Kangi bamo bikwiputa abafumuke ba pa televisiyoni, ukuya fifwani. Loli kyosa iki ugwe kubika pankyeni pa Kyala kyo kifwani, kiyeye ikylene kilikyose ikylene kibagile ukuya.

<sup>11</sup> Kope kwa Setano, undugu gwitu unkulumba, yo nkomu fiyo, mpaka umwene ikubika, utubalilotumo, ikipanga nkweni mwa Kyala. Ugwe ubagile ukuya ni kipanga ikikulumba. Ikyene kibagile ukuya nyumba inkulumba, pamo ikylene kibagile ukuya ikibugutila ikikulumba. Kangi, ukongelela, ikylene kibagile ukuya lukomano lukulumba, loli kisita kwitisa nakimo ukufuma kwa Kyala, mu ndumbula yako. Kilikyosa mu nkweni mwa Kyala, kyo kifwani.

<sup>12</sup> Kangi abandu aba baamenye ukuti abene bakaali ba mwambepo ukufwanikisya mumo abene bayilile akabalilo kamo, pasi pa bulagili bwa banyafyale abangi. Kangi abene binogonaga, itolo panongwa yakuti abene bali kikolo kya

kwiputaputa, ukuti filifyosa fikuyaga kanunu fyosa. Kangi iyo yo njila uswe tufikile ku buyo bula nuswe.

<sup>13</sup> Imyesi gimo igi gikindilepo une nayobaga kumwinangu unnunu. Kangi umwene alinkuti, “Nkundwe Branham, une ngusubila ukuti ugwe kukamanda u United States uyu kifuki ukukinda.” Umwene atile, “Ugwe bwila kukuta ku mbibi na muno Kyala ikufundaga ikikolo iki.”

<sup>14</sup> Une ndinkuti, “Umwene ikufimbilisigwa ukubomba ikyene, ukuti umwene ayege gwapakati.”

Umwene alinkuti, “Loli, Nkundwe Branham, ugwe kwibwa ukuti ikisu iki kyalyaligwe pa Masimbo. Kangi abatata bitu balisile kuno, kangi Kyala aatupele ikilingo iki. Kangi uswe twe kisu ikyakwiputaputa.”

<sup>15</sup> Une ndinkuti, “Isyo syo bwanaloli, syosa itolo. Kangi nayumo amenye muno une ngupalisya ikisu iki! Loli, keta, nkundwe gwangu, Israeli yope aasaligwe na Kyala, kangi Umwene aatumile abasololi na banyambala abakulumba. Loli Kyala akabagila ukufisilyoyo pambibi. Umwene apelile Israeli afunje pa mbeyu yilyosa iyi abene baabyele. Kangi linga Umwene apelile Israeli ukufunja ifi umwene aabyele, Umwene ikupelaga uswe tufunje ifi uswe tukubyalala. Umwene akaya njindiko gwa mundu'mma.”

<sup>16</sup> Kangi uswe tufikile pa buyo tukwinogona ukuti panongwa yakuti uswe tukwegamile pa isi abatata bitu baabombile, pamo ifi apa abalalwalo bitu abakulumba aba fipanga fyitu, ukuti amakemo gabo kwa Kyala gaali amakulumba bulebule, ifi fyofyofu kanunu kangi ifyene fikupalisigwa, loli uswe tukabagila ukwegapo ubupoki ukufuma ku ifi abene baabombile! Ubupoki kyo mbombo ya pamwenepamwene pakati pa mundu aligwesa na Kyala. Komma ni kisu kyitu, ni kipanga kyitu, loli na twebene pankyeni pa Kyala, uswe tukwamula.

<sup>17</sup> Fifikile pa buyo nkisu kyitu, mpaka pakati pa bandu bingi abiputiputi aba uswe tuli nabo, ugwe kubuka ku bandu abiputiputi, kangi ugwe kwagaga mundumbula syabo ukuti kilipo kimo kikulongidwa.

<sup>18</sup> Uswe twayaga, mu milungu minandi igi gikindile, une nakindaga ngamo mu findu ifyo, kangi ukwaga ukuti mbanyambala aba une ninogonaga ukuti yo ndumbulamunda, polelo une ngwaga ukuti abene bikubika ubusito pa findu ifi fikumalika, bikusyungutila nukuyoba, “Kyala ikumbapo une ikinywamu *kyakuti-na-kyakuti*. Kyala ambele...” Ugwe kusyoba.

<sup>19</sup> Ifyuma ifikulumba fitikuya bwila mbwigane bwa Kyala. Kyala ikupela ifula ukugwa pa bikemo na bonangi. Loli iki ikisu kilondigwa umusyugu kukaya kusyoba kwa lwitiko, ukugela ukusyobigwa mu kindukimo nukukikolela ikyene kyamwambepo.

<sup>20</sup> Utubalilotumo ulwitiko lukubombaga ifiswigisyo ifikulumba, kangu pope fitikwisa ukufuma mu ndumbula yamwambepo. Ngimba u Ntwa gwitu akaayobile, “Bingi bisakwisaga kwa Une, ilisiku lila, nukuyoba, ‘Ngimba une ngabomba *iki* na *ikyo*, mu Ngamu Yako?’ Kangu Une ngwisa kwiyayaga ku bene, ‘Sokapo ukufuma pa Une, mwe babomba butulwanongwa umwe.’” Ubutulwanongwa fyo fiki? Kyo kindukimo iki ugwe umenye ukubomba kanunu loli utikubomba ikyene. “Une ngaakumenyemo ugwe siku,” Umwene isakuyoba. Kangu uswe tukwitugasya mulisiku lila.

<sup>21</sup> Ifi uswe tukulondigwa umwisyugu fikaya fyuma fingi fiyo umma. Uswe tuli nafyo ifyo. Uswe tutikulondigwa ifipanga ifikulumba. Uswe tutikulondigwa ifilundilo ifikulumbapo. Uswe tutikulondigwa aba wailesi na ba televiziyoni umma. Uswe tutikulonda fingi fya findu ifyo ukongelelapo. Loli ifi uswe tukulondigwa umwisyugu, ukuya bamwambepo, yo mundu yu ikwiyuyulaga bene panyeni pa Kyala, linga abene bakaya nakakopala, kangu bikwiputa mpaka umbepo mkati mwabene ikwiyela nu bununu bwa Kyala, kangu ulusanasio lukuyapo mkati mu ndumbula syabo, ulu lukusanusya ulwiho lwabo nu kusyungutula uko abene bikwitugasyamo.

<sup>22</sup> Ugwe ubagile ukuya kisita filato ku malundi gako, ugwe pamo ufwele ifilepukelepuke, loli ikindukimo mu ndumbula yako kikwimba ingobelo sya Kyala. Une kinunupo njege nakyo ikyo ukukinda ihela syosa nkisu.

<sup>23</sup> Polelo ugwe ukabagila ukuyoba ukuti ifindu ifibonekanamaso fyo bwila fimanyilo fya lusayo lwa Kyala. Davidi ayobile ikyo kwa Ntwa, ukuti umwene aketile umbibi ikwibalalisania panja ifyake...bo gu mpiki unnunu. Loli Kyala alindalusisye umwene, “Ngimba gwinogwinepo isya umwene kubumalikisyo?” Kali gyo myenda minununki uswe tukufwala, filinga uswe tukulya, ifyo fyo fitikubuka mu Kuyapo kwa Kyala. Umbili ugu uswe tukwitugasyamo, gukubola, kali gukupakikisigwa bulebuwele ugwe. Loli go moyo ugu guli mu mundu; go mikalilo ga mbepo aga gikubuka mu Kuyapo kwa Kyala gwabumi.

<sup>24</sup> Loli uswe tukwegu ifindu ukuti fipepe. Uswe tukwinogona ukuti panongwa yakuti itolo uswe tuli kisu...Polelo linga Ahabu na Israeli gwesa, mulisiku lila, baafyegile fyosa ukuya fipepe, ukuti fyosa fyali kanunu. Abaputi babo na balumbilili bagelile ukubabula abene, “Fyosa fili kanunu. Ifindufyosa fili itolo kanunu.” Loli abene baalinagwe yumo, umwene akutaga ukulwana ni kindu ikisobi, kabuno yumo yu aamenye ukuti Kyala umwikemo akabagile ukwiyela na kabombelo akapya ka bwiputiputi ubwabutulwanongwa.

<sup>25</sup> Polelo mo Kyala gwa Kumwanya ikuyila yulayula umwisyugu. Mu kusukulika kwitu kosa kangu ni

findu ifinywamu ifi uswe tukugela ukubomba, Kyala atisakuhobokamo siku panja pa bumi abukemesigwe losa pankyeni pa Umwene.

<sup>26</sup> Uswe tubagile ukuyenga amasukulu, ni fifwani, ni fipanga. Uswe tubagile ukuya ni fibugutila. Uswe tubagile ukubomba ifindu ifikulumba, loli pope Kyala atisakwikyelaga mpaka umoyo gwa bundu gukuya nkemesigwe pa kigemo kya Kyala, gupaguligwe ku mbombo ya Kyala. Kangi ugwe utikukwaga ikyo amasiku aga.

<sup>27</sup> Uswe tukwaga ingomano syitu syanyiputo mbepe fiyo, itolo ukufwana iminiti ya lwiputo, ikunyelela nkitala. Uswe tukwaga ulo lukuboneka ukufwana kamo pamo kabili pisiku. Akabalilo kako, twesa twa uswe tuli batulanongwa. Ikisu kyoutu, ndwiho, kikubola. Uswe tuli na ba Billy Graham na ba Oral Roberts paliposa. Loli mpaka pakwisapo ikyumilwa mu ndumbula ya Amerika, ukukitwala ikylene ukugomokela kwa Kyala gwabumi kangi, ukuya ku bwendelelo bwa bumi, ukuya ku lwitiko lusitakufwa mwa Kyala gwabumi, uswe tukwikoma itolo muntu, mumo ikylene kikuyobigwa, panja.

<sup>28</sup> Uswe tubagile ukwenda ni kipambaga kyoutu panja, na bakolala basanusigwa kunyuma, nu kwenda ndukindi, nukulonda ukukoleligwa “Dokotala” pamo “Ntiligwa.” Uswe tubagile ukuya ntimi gwa fipanga ifikulumba ifi filipo nkisu, kangi uswe tubagile ukuya biputiputi mumo uswe tubagile, mpaka umundu nayumo abagile ukutusosola pa bumi bwitu. Loli mpaka umoyo gula ugu guli nkati mwa uswe guli pa moto ukulonda Kyala, mpaka ikindikimo mula, iki kikundondandonda Umwene! “Bomumo imbabala yikumwilwa ku misi ga kisoko, ubumi bwangu bukumilwa kwa Ugwe, oko Kyala.” Mpaka uswe tufikepo pa luko ulo ulwa kwendelamo!

<sup>29</sup> Polelo, ikikomunisti, na fyosa, kisakwegaga ubuyo mumo ifyene fikubombela, kangi ukwingila mfipanga uko uswe tukubomba kutisa kwimikaga ikylene. Ikyene kisololigwe ukuti kikwisa. Loli Kyala ikukolela ku kipanga Kyake.

<sup>30</sup> Mumo unkikulu unnini uyu aali mbupime bwa Eliya! Panongwa yakuti, utubalilo twingi imbombo syako sikubonesya iki ugwe uli. Kangi, ukwandisya, umwene asaligwe ukunswila unsololi gwa Kyala. Kumbukilaga, umwene ali Gwapanji, akali n’Juda mma.

<sup>31</sup> Kangi ikisu kila kyapyaga. Kangi kisitakwilamwa ukuti unkikulu unnini uyu, ukuya gwa bupime bula, ukuya gwa luko lwa mwitiki. . . Kabuno uswe tukuketa ukuti Kyala angali akakolela kumwene, linga umwene akali yumo abagilile ukumbombela unsololi gwa Kyala. Kabuno Umwene angali akantumamo siku unsololi Gwake ku nyumba iyi yikabagilile.

<sup>32</sup> Ukwene kukali kusala kwake mwene mma. Ukwene kwa kusala kwa Kyala. Akali nkikulu ikunkolela unsololi mma. Aali Kyala ikunkolela umwene. Umwene alinkubikigwa pa kasoko. Abakihobe bandyesyaga umwene. Loli ukwene kwali kulagila kwa Kyala ukuti ikindukimo kibombigwe. Kangi Kyala naloliloli aabukile ku mwitiki ugwabupeligwa bulabula ubwa Elijya.

<sup>33</sup> Umwene ali nkikulu umfwilwe. Kangi uswe twesa tumenye ifi umwene, unkikulu umfwilwe, abagile ukuti aakindilemo, nu ndume gwake afwile kangi ikukusya undumyana unnini.

<sup>34</sup> Kangi mfishu fila, abene basubilaga ifibyaligwa fyabo. Abene bakali nago a maprojekiti bo uswe tulinago umwisyugu, ni—ni fipiki ifiyengelelangunda. Abene basubilaga ifibyaligwa fyabo. Kangi panongwa ya butulanongwa bwa bandu, kangi inyiho syabo sikubola, fyatwele ulumu pa kisu, kuno abene bosa bayaga ninjala nu kufwa.

<sup>35</sup> Kangi lelo uswe tukwaga ukuti kisita kwilamwa umwene iputaga pakilo na pamusi, ikilo kyosa, bo umwene andaga ukuketa indeko ya bufu ikwikilila pasi, pasi, pasi. Kangi ikyene kibagile ukubuka kubuyo mpaka kakaalipo mma nakakakopo ka bufu mu ndeko. Bosa ubu umwene ali nabo bwali bwakwisula nkiboko. Ubufwe bwisaga kulakula kukipata, pa kifigo kyake. Kabuno yikalipo injila iyakubwagila ubwakongelelapo. Ikisu kyosa kyali munjala.

<sup>36</sup> Kangi, a mafuta, gali itolo ukufwana pa supuni gasyele mkipake ikinini. Itolo a mafuta ga bupime bula nu bufu ubwa bupime bula bwalipo pakati pa umwene nu bufwe. Umwene alinkuya naloliloli gwabwanalolinumbula ukufwana ni nyiputo syake. Ugwe ulitikisyaga ikyo kisege ku nyumba yako, ikyene kikuyaga ukongelelapo mbwanalolindumbula ukukinda mumo uswe tuyilile ndubunju uyu, akabalilo kako uswe tumenye ukuti ubufwe bulambalele pakifigo.

<sup>37</sup> Kangi une ngwitika, lumo, uswe tukwinogonaga, pamo, iki, ukuti umwene aliiputile ikilo kyosa, kabuno ilisiku limo ukongelelapo lyafwanikisyaga ikyene. Umwene aketaga imilomo imibute igya ndumyana gwake unnini ugwa kufwana ifyinja fitatu pamo fina mbukusi. Kangi umwene aketaga ififupa fyake fikufyota, akabalilo kako inyama yikufota ukufuma ku fyene. Kangi ikyali kyabagile ukuya kindu kipelakisa, bo umama uyu, ikuketa ifindu ifi fikuboneka. Kangi, palema, ni fiboko fyake pankyeni pa Kyala, ikwiputa pamusi na pakilo, “Lino tukwikilila pasi ku bufu bwa nkiboko na mafuta ga nsupuni.”

<sup>38</sup> Umwe mumenye, ikyene kindu ikihesya. Ngusuma Kyala itikisye iki kingililege mwa aligwesa gwa umwe, linga mutisakumbilikamo ngulumbulila kangi une. Itikisya iyi yiyege ndumi. Ikyene kihesya, kihesya ukukinda, ukuti utubalilotumo ukuti Kyala ikubomba ifindu injila iyo.

<sup>39</sup> Umwe mumenye, linga uswe tulatile imbibi syitu nukufwanikisya kilikyosa iki Kyala ikulonda. . . Uswe tukwitika pa Kyala. Kilipo ikibombigwa kimo kibagile ukufwanikisigwa, kangi ikyene kikukongaga ubwigane Bwake. Kangi uswe tufumwusye imbibi syitu, kangi uswe tutendike bosa ubusobi ubu uswe twabombile, ukuyakanunu, tubombile filifyosa ifi uswe tumenye mumo tubagile ukubombela. Indalusyo syosa isi Kyala apelile, pamo alalwisye, uswe tufwaanikisye indalusyo sila, loli Umwene ali kinuunu itolo. Umwene itolo atikutwamula uswe.

<sup>40</sup> Une nsisimikisye ukuti nguyoba ku bandu, ulubunju ulu, aba bafikilepo ku buyo bula. Une mfikileko kula, utubalilo twingi, nimwene. Akabalilo kako une mbukege kunyuma nukukongamo mbumi bwangu nukufukula ibwe lililyosa, nukwaga ukuti une mbombilepo simo insobi, une nabukaga ukwakusilata isyene nukuti, “Gwentwa Kyala, une ngwakupanganiaga kanunu ikyene,” kangi nukubuka ukwakutendeka lulo. Polelo ukwisa kangi nukuyoba, “Lilino, Gwentwa, Ugwe gwe Kyala; Ugwe kunyamulaga une. Naloliloli une nfwanikisye indalusyo syosa isi Ugwe ulalusisye ukuti une mbombe. Kangi ililalusyo lyosa, une nfwanikisye ilyene.” Kangi pope Umwene atikwenda’mma, kuli myee, apo po uyege sisimikisyi ukuti Umwene yo Kyala. Ungayaga ndalalamuk’indumbula. Ikindu kyene iki kilipo, ukuti, mundumbula yako, ukuya nsisimikisyi na Kyala.

<sup>41</sup> Utusimbo twangu. Yaga nsisimikisyi, ukwanda, bo ukali ukubomba akandu kalikosa. Yaga nsisimikisyi, mu ndumbula yako, ukuti ikyene yo Kyala. Kangi linga ugwe ufwanikiisye kilikyosa iki Umwene ayobile, polelo ugwe usisimikiisye ukuti Umwene yo Kyala, apo po ulwitiko lukubuka kukabombo, palapala pala. Ulwitiko lukwima mbwikitiko, kabuno ulwene lukumanya ukuti Umwene yo yuyo.

<sup>42</sup> Kangi ugwe ufwanikisye indalusyo yiliyosa. Ugwe kwitika ukuti Umwene yo yuyo, kangi ulwitiko lukolelisye lwikitike. Oko, yisayigwege Ingamu Yake! Ulwitiko lutisa kugutigwa, kabuno ulwene lusingimikiisye ukuti Kyala yoyuyo, kangi yo mupamfwalo gwa abene aba naloliloli bikundonda Umwene.

<sup>43</sup> Sili ikililaga isi pasi kangi siku ukusosigwapo ukufuma mwa umwe, Branham Tabernacle. Linga ugwe ufwanikiisye indalusyo sya Kyala, kangi mu ndumbula yako ugwe kwitika ukuti Umwene ywani, Kyala ikulugela itolo ulwitiko lwako, kabuno Umwene iganilemo ukubomba isyo. Ugwe ulaatile imbibi syako kangi ufwanikiisye indalusyo syosa isi Kyala ikulalusya, kangi pope Umwene ali kinuunu, kumbukaga, ulwitiko lukuti Umwene yo ali ywani. Polelo ulwitiko lukukolelela ku kyene, kisita kumanya ukuti ifyene fyo fiki, loli ulwene lumenye ukuti Umwene yo yuyo, kangi ulwene lusingimikisye ukuti Umwene yo ywani.



44 Polelo, kumbukaga, linga Umwene yo yuyo, Iisyu Lyake libagile ukuya lyabwanaloli. Kangi linga Umwene ikukulalusya ukuti ufwanisye ifyakutusyungitila ifi, kangi ugwe ubombile, Umwene ikufimbilisigwa ukupakikisya pa Lisyu Lyake. Komma ukwisila munyuma, nukuti, “Mulimosa, une ngabumbulusigwemo siku. Une...” Oko, ugwe lwitiko ululondo, ulusitamaka. Komma ikwitika ikyo. Linga filifyosa filatigwe, kangi filifyosa fili panja, kangi ugwe ufwanikisye indalusyo sya Kyala, ulwitiko lukukolelela palapala pala. Kikayapo nakimo iki kisakuluguta ulwene. Umwene yo yuyo, kangi ugwe usisimikiisye. “Abene aba bikugulila pa Ntwa bisakongelelaga amaka gabo; abene bikufyukaga mmwanya na mapiko ga kapula. Abene bisakubopaga kangi komma ukukatala; linga abene bikwenda, abene batisakusililikaga.”

45 Gulila, akabalilo kako ugwe ufwanikisye indalusyo Syake. Ikyo kikutwala ulwitiko ku bubonekelo. Linga ugwe ufwanikisye... indalusyo sya Kyala sibombigwe, pamo sifwanikisigwe, kangi ugwe ubombile isyene mosamosa, kangi ugwe ubombile filifyosa ifi Kyala alalusisye ukuti ugwe ubombe, polelo ulwitiko lwako lukwegamila palapala pala, ukuti Umwene yo yuyo. Yaga nsisimikisyi na Kyala.

46 Umwe mumenye, Umwene iganile ukutugela uswe. Umwene iganile ukuketa inyamulilo sya lwitiko lwitu. Ngimba mumenye ikyo? Kyala iganile ukuketa mumo ugwe kwamulilaga. Akabalilo kako ugwe kuyoba, “Oko Gwentwa, une ngwitika Ugwe. Ugwe gwe Mpoki gwangu. Une ngwitika ukuti ugwe gwe Mbumbulusyi gwangu. Une ngwitika ukuti Ugwe yo Yuwe Uyu ikupa Mbepo Mwikemo. Kangi ifindu ifi une ngulalusya, Ugwe gwe Kyala Uyu ikupa ikyo.” Kangi polelo akabalilo kako ugwe kufumusya imbibi syako syosa kangi kufinga kwa Kyala ifi ugwe kubombaga linga Umwene ikukwitikisyaga ugwe uyege kanunu, kangi polelo panongwa yakuti ikylene kitikuboneka'mma, ugwe kubopa bo yu gwalutende kubuyobumo. Kyala akabagila ukukibombelaimbombo ikyo. Ikayapo injila na yimo Umwene ikubombelaga ugwe. Ikayapo injila yimo Umwene ikukwamulaga ugwe, panongwa yakuti Umwene ikwamula ukwisila ndwitiko. Polelo, nakalinga itolo, ugwe kubopa, kangi Umwene akabagila ukwamula. Loli ulwitiko ulupalamisigwe, ulwabwanaloli lukwima palapala, ukuya lususimikisye ukuti Kyala yo yuyo. Yaga nsisimikisyi ukuti Umwene yo yuyo.

47 Kangi linga Kyala ikulalusya ikindu iki ukuti kibombigwe, ukufumusya imbibi syako, kangi na fyosa, kangi ugwe ubombile ikylene, ulwitiko lukuti Umwene yo yuyo, ulwene lususimikiisye ukuti ikylene kikubonekaga. Ukusuma kwako kukufimbilisigwa ukupigwa. Oko, une—une ngusubila umwe mutikutaga ikyo. Linga ugwe usisimikiisye isya Kyala, Kyala asisimikiisye isya Lisyu Lyake. Umwene ikugulila itolo ukukugela ugwe.

Umwene abombilepo ikyene utubalilo twingi. Tuli andisyaga inongwa yimo pamo sibili.

<sup>48</sup> Tulinogona uswe isya bana ba Kihiburi. Abene baakanile ukufugamila ikifwani. Kyala ali nulubilo mwa bene. Kangi akabalilo kako abene bapilikege ukuti abene bikufumbilisigwaga ukubuka mung'anjo ya moto, abene batile, "Kyala gwitu abagile ukutupoka uswe ukufuma mundapi. Loli linga Umwene atikubomba ikyo, uswe tutikufugamila kufifwani filifyosa ifyinu." Muketile, abene basisimikiisye kangi basisimikiisye isya Kyala.

<sup>49</sup> Abene bamenye ukuti Umwene ali yo Yehova. Abene bamenye ukuti Umwene ikwamula ulwiputo. Loli kali Umwene abombile ku nongwa yabo, pamo'mma, ikyene kyayaga pakuya ku bununu. Polelo abene balinkuyoba ulufumusywo lwabo, ukufumusywa imbibi syabo, nukwenda mu bufwe.

<sup>50</sup> Akabalilo kako abene bikililege mundapi ya moto, bamenye ukuti abene basisimikisye, ukuti, linga Kyala itikisye abene bapye, Umwene isakubasumusyaga kangi, mu nsumusywo. Abene basisimikiisye isya Kyala, panongwa yakuti abene bamenye ukuti Kyala ayaga pakubomba kilikyosa kubununu bwabo. Kangi akabalilo kako uswe tuisimikiisye isya Kyala, uswe tumenye ukuti Kyala ikubomba kilikyosa kubununu bwitu.

<sup>51</sup> Polelo, abene batendike ulufumusywo lumolwene. Abene basisimikisye, kangi abene balinkwenda mulamula mu ng'anjo ya moto. Kangi Kyala alinkubitikisya ukuti bende mula; itugesye, ikuketa ku bene. Umwene alondaga akete ulwamulo lwabo.

<sup>52</sup> Akabalilo kako, umalafyale alinkuti, "Ngimba umwe mwafugeme akabalilo kako ingangabwite yililege?"

Abene balinkuti, "Umma. Uswe tukaafugeme'mma." Apo po lulipo ulwitiko lwako, ukumiilisya fyekefyeke.

"Ena, polelo, linga umwe mukaafugeme, ngimba umwe mumenye ululagili lwangu?"

"Ena, uswe tumenye ululagili lwako."

"Ululagili lwangu lwakuti ing'anjo yikubikigwaga mpyu kahano na kabili ukukinda mumo yaayilaga, kangi une ngubasopaga umwe mula. Ngimba lilino umwe mukulonda ukufugama?"

"Somma. Uswe tutisakufugama'mma." Apo lulipo ulwitiko lwabo.

<sup>53</sup> Kyala ikuyoba, "Ena, Une nguketaga iki abene bikubombaga ukufwana na ikyo. Une nguketaga ko kwamulanki ulwitiko lwabo luli nako."

<sup>54</sup> Polelo umwene alinkuti, "Pinya amaboko gabo, kangi pinya amalundi gabo, kangi bakagilaga abene ku ng'anjo." Kangi

abene balinkufyukila ku ng'anjo, nu moto mfisyo fyabo. Kyala akali imile, ikuketa ku kyene. Loli abene basisimikiisye ukuti Umwene ali Kyala. Abene batendike ulufumuso lwabo. Abene batendike fyosa ukuya finunu, ifi abene bafimenye. Abene basisimikiisye ukuti Umwene ali Kyala.

<sup>55</sup> Polelo abene balinkufyuka kulakula ku ng'anjo ya moto. Itolo pa kabalilo ka bumalikisyo, pala Umwene alinkwisa ikwelera ukufuma kumwanya, pa gileta ya mbelo, ukukupulila imbembondalalifu ku bene, kumo Umwene akubabatamisya nukuyoba nabo.

<sup>56</sup> Kyala ikwitikisya ulwitiko lwako lwise pa buyo papo ulwene lukwamulaga.

<sup>57</sup> Alipo Yobu, ugwa Lwitikano Ulukulu, akabalilo kako Setano, ugwailumbusyo gwito, alinkundumbusya umwene ukuya ntulanongwa gwakwifisa. Loli Yobu amenye ukuti umwene akatulile inongwa nayimo. Umwene aamenye ukuti umwene aafumwisye filifyosa umwene aabombile, kangi aabikile ikyabupi ikyakokya panja pala. Ikyo kyo kyaali ndalusyo ya Kyala. Kyo kyali fyosa ifi Kyala alalusyaga, kyali kyabupi kyakokya nu kufumusya. Kangi Yobu abombile ifindu ifyo.

<sup>58</sup> Kangi Setano alinkuti, "Une ngwegaga ingamila syake, kabuno umwene mundu nkabi. Une ngwegaga ing'osi syake." Kangi kubumalikisyo umwene alyegile abana bake, abakifuki fiyo kundumbula yake.

<sup>59</sup> Pope, Yobu alinkwima palapala, kabuno umwene amenye ukuti Kyala, ena, umwene asisimikiisye Umwene ali yo Kyala, kabuno umwene alyandile ukuyoba Nagwe tasi, kangi afwanikisye indalusyo Syake. Umwene alondesisye posa nukwaga, "Une ndendike ikyabupi kilikyosa ikyakokya. Une ndinkuyoba mu ndumbula yangu, 'Lumo akabalilo kako abanangu bayege nu—nu lusekelo, na balindwana bangu baliko, lumo pamo abene batulilwe inongwa iyakufisa mu ndumbula yabo, polelo une ngubikaga ukyabupi ikyakokya ku bene nu kufumusya ubusobi bwabo.'"

<sup>60</sup> Gwe Kyala! Linga umundu ikwima na iki Kyala ayobile ukuti abombe, umwene asisimikiisye Umwene yo Kyala, Umwene ikufimbilisigwa ukwamula. Ulwitiko lukunkolela Umwene pa buyo, akabalilo kosa.

<sup>61</sup> Akabalilo kako ugwe ubombile ikyo umenye kyakutalusya, akabalilo kako ugwe ufwanikisye indalusyo Syake, akabalilo kako ugwe ufumwisye kangi utendike ubutalusye, kangi ubombile ukugomokesyapo, kangi ulambalike ikyene pa Kyala. Une ndikupasya Umwene ali kimyemye bulebule, Umwene itolo yo Kyala, ikugulila ukubika ulwitiko lula pala. Ugwe ubombile imbombo syako, lilino Umwene ikulonda ukuketa ulwitiko

Iwako mu mbombo syako. Umwene ikulonda akete ifi ugwe kubombaga.

<sup>62</sup> Linga ugwe goneleligwe kangi gwiputiligwe, Kyala ikugulila ukuketa ifi ugwe kwitikaga ukufwana ni kyene. Komma ukubopela ku Ndungu unnine, kangi ukubopela ilisiku ilinine, kangi umbumbulisyi unnine ikwisa ukukinda nkaya. Umwene ikugulila ukuketa ukwamula pa lwitiko lwako. Komma ukugomokela nyuma, ilisiku ilinine, nukuti, “Une ngwipilika ububibi fiyo, une ndikwitikisya ukuti mbumbulisigwe.” Ugwe ukaya mwanikisigwe pa lukindi lwa lwiputo, ikyakwanda. Ugwe ukaya. Ugwe ukaya. Ugwe ukitendekesya’mma, ukaali. Ugwe utikwitika ukuti Umwene yo Kyala. Une ndiku . . .

<sup>63</sup> Ugwe ubagile ukuyoba, “Nkundwe Branham, une ndikwitikisania na nugwe.” Imbombo syake sikusisimikisya iki ugwe guli. “Ni seke syabo ugwe gwisakubamanya abene.” Linga umundu ikuti bati umwene Nkrisiti, loli umwene akaali akunwa, nu kukwesa, nukwenda injuga, nukuyoba isyakusikula, kangi ikuyoba, “Ikiyabo kya Libangeli kitalusye, kangi ikiyabo kikaya’mma,” umwene abagile ukulumbilila Inongwainunu, nu kukana ikiyabo kwa Libangeli, umwene akaali ntulanongwa. Umwene akaya ntalusye’mma, akaali.

<sup>64</sup> Loli akabalilo kako ugwe kulata pabwelu ukuti Kyala yo yulayula Kyala, kangi ubumi bwako bupakigwe mmaboko Gake, ukuya, “Gwentwa, une ne mfu; Ugwe gwe Mmatandeko,” polelo suma aka ugwe kulonda. Ulwitiko lutisakugutigwapo siku. Ulwene lukwimililaga palapala pala.

<sup>65</sup> Palema ifyakusyungutila fikubonekaga ukugwa kukililo pamo kukimama, loli ulwitiko lula lutigutigwa siku, panongwa yakuti ugwe usisimikiisye ukuti Umwene yo Kyala. Kangi linga Umwene yo Kyala, Umwene ikwima nu lufingo Lwake. Umwene akabagila ukutendeka ulufingo nukubwangatula ulwene. Linga Umwene yo Kyala, Umwene ikufimbilisigwa ukwima nu lufingo Lwake. Oko, une ngiganile ikyo. Umwene ikufimbilisigwa ikwimilila nu lwene.

<sup>66</sup> Yobu atendike ifyabupi fyake; umwene abombile kilikyosa. Umwene amenye ukuti umwene aali ntalusyi. Kangi apa bikwisa aba kipanga pala, fimo mwa fipanga fya fibugutila ifingi, bikuyoba, “Yobu, ugwe lumo lata itolo ukuti ugwe uli ntulanongwa, kabuno Kyala akabagila ukwitikisya ugwe ufundigwege bo ulu penepapo ugwe uli ntulanongwa.”

<sup>67</sup> Loli Yobu alinkuti, “Une ndendike ukulata kwangu. Une mbiikile ikyabupi ikyakokya panja pankyeni pa Kyala, kangi une ngaya ntulanongwa mma.” Umwene amenye apa umwene imaga. Polelo filifyosa filinkukindilila, itolo ukukindilila kangi ukukindilila kangi ukukindilila, itolo nubukafu mumo ikyene kyabagilile, ukugela ukumbikapasi Yobu, kangi ukuntwala Yobu pa buyo ubwakuti umwene ankaane Kyala nukukana

ikyabupi ikyokye kila. Iminiti yiliyosa ugwe kubombapo kamo pa kalikosa aka ugwe kulata, ikyene kubonesya ubukololofu bwako, ukwilamwa kwako mwa Kyala. Ugwe nsuma Kyala pa kalikosa, kangu ukwendendeka nukwilamwa ikyene, kokuti ugwe gwe gwakwilamwa kangu ukaya mwatiki.

68 Yobu aamenye apa umwene aliimile, kangu umwene aliimile namaka pa lwalo lula.

69 Kisita kuswiga Perronet ayobile, nkabalilo ka kufwa kwake:

Pa Kristi, Ibwe ilikafu, une ngwima;  
Ifisu fyosa fyo misanga yakwibila.

70 Pibwe ilikafu lila ilya kulata kwa Yobu, yope nu nkasi unganigwa alyepwikepo. Bo ubukafu bwake bwabukile, kangu amulu gaali paliposa pa umwene, kangu umwene ikwandaga mwene nukuguna ilisiku ili umwene apapiligwemo. Atile, “Siliyaga ukuti ilisuba litoligwege ukwaka! Siliyaga ukuti umwesi gwitugasyege pasi pakilo.”

Unkasi alinkuti, “Yobu, ugwe kupela kisa fiyo. Fiki utikunguna Kyala nu kufwa?”

71 Umwene alinkuti, “Ugwe kuyoba bo abakikulu abakonyofu.” Umwene asisimikisye aliko Kyala, kangu umwene afwanikisye indalusyo. Oko, une ngwipilika ubwiputiputi. Umwene aamenye ukuti umwene aafwanikisye indalusyo sya Kyala, kangu ikyo kikuwonjola. Kyala agelaga ulwitiko lwake. Umwene isakugela ulwako. Umwene isakugelaga ulwangu.

72 Loli linga uswe tufwanikisye indalusyo Syake, “Pinduka aligwesa gwa umwe nukosigwa mu Ngamu ya Yesu Kristi kubufyule bwa mbibi syinu, kangu umwe mwisa kwambililaga ikyabupi kya Mbepo Mwikemo,” ulo lo lufingo Lwake. “Balipo mkati myinu babine, kolela abakulumba ba kipanga. Abene bali onelelaga amafuta, nukwiputila. Ulwiputo ulwa lwitiko lukupoka ababine, kangu Kyala isakubasumusya abene.” Isyo sikuponjola ikyene. “Lataga insobelo syinu, yumo ku nnine, kangu iputa yumo ku yungi.” Umwe mwafwanikisya indalusyo sya Kyala.

73 “Ifika ifi fisakukongaga abene aba bikwitika. Mu Ngamu Yangu abene bisakusatisyaga imisyetano; abene bisakuyobaga ni njobelo imbya; linga abene bikupimba imiyoka pamo ukunwa ifindu ifyakugoga, ikyene kitisa kubafulasyaga abene; linga abene bikubika amaboko gabo pa babine, abene bisakubumbulukaga.” Isyo sikumasya isyene.

74 Yaga nsisimikisyi na Kyala. Sisimikisya, ukuti mundumbula yako, ukuti ugwe kwitika ukuti ilyo lya Lisyu lya Kyala. Yobu aasisimikisye.

Unkasi alinkuti, “Fiki utinkunguna Umwene nukufwa? Fiki, ugwe kuya mpelakisa akabalilo kosa.”

<sup>75</sup> Mumo Setano ikuhoboka ukusopa ikyo kwa ugwe. “Fiki, ugwe ukaya nnunupo ukukinda mumo gwayilile akabalilo kako goneleligwege. Ugwe gukayapo nnunupo ukukinda ugwe gwali akabililo kano abene abalumbilili bakwiputilege ugwe. Abene abaputi bakaya banunu, ukwanda nukwanda.” Iyene yikaya nongwa ya balumbilili. Ulwene lo lwitiko lwako mwa Kyala gwabumi, ulu lukufyuka. Komma iki undumbilili yula ali; ikyene kyo Kyala ali. Undumbilili siku akatendekamo ulufingo; Kyala yo atendike ulufingo. Sikaya kwa ndumbilili umma; sili kwa Kyala, kangi ulwitiko lwako ukwitika ikyo ukuti umwene yo Kyala. Polelo yaga nsisimikisiyi na Kyala. Yaga nsisimikisiyi ukuti umwene yo Kyala, kangi ukuti iliyene Lisyu lya Kyala. Kangi Kyala ali mu Lisyu Lyake.

<sup>76</sup> Kangi Yobu alinkuti, “Ugwe kuyoba bo nkikulu untoyofu.” Alinkuti, “Untwa apele, kangi Untwa egile; yisayigwege Ingamu ya Ntwa.” Umwene asisimikisiye ukuti aliko Kyala.

<sup>77</sup> Kangi umwene bo asosisye ago nkanwa mwake, ifilunduma filinkwanda ukulunduma kangi ni njasi silinkwanda ukumwekuka. Kyala alinkwisa pa buyo. Ulwene bwila lukunkolela Umwene pa buyo. Umwene ali kimyemye akabalilo katali.

<sup>78</sup> Ifyo fyo Umwene ikubomba. Keta ku kibugutila kya aba Amerika ababuka-kugehena, abasyobi babuka-kukupanga. Une ngakalala umma. Loli ubutanongwa bukukalalisya aligwesa uyu ntalusyi na Kyala. Ngakalala ni kisu, ngakalala na bandu, loli une ngalele na setano uyu apelile ifindu ifi ukubakupililamaso abandu.

<sup>79</sup> Abatimi na balumbilili abafwamaso aba bikubitikisiya abene ukukindilila nu luko lumo lwa tumanyisyo utunini utupeligwanabandu. Ugwe kufimobilisigwa ukupapigwa kangi. Kangi Kyala ikwima ni Lisyu Lyake. Ukuketa umwene bo ikubabatamisiya abene. Kinunupo sisimikisiyaga ukuti alipo Kyala. “Ukuya nu luko lwa bunyakyala, loli ukukana a Maka aga galimo.”

<sup>80</sup> Unkikulu undondo, unnini uyu, umwene amenye ukuti Umwene ali yo Kyala. Bo indeko yila yikwikilila pasi, pasi, pasi, ifyakusyungutila filinkuya fibibi kangi fibibi, akabalilo kosa. Loli Kyala alinkwitikisiya ubwene bumalikege. Umwene ikwiyela itolo ukubomba isyo. Umwene ikwiyela ukubika ulwitiko lwako pa lugelo, ukuketa mumo ugwe kubombaga fiki pa ikyo, ukwitikisiya ugwe goneleligwe nukwiputiligwa, polelo nukupela ugwe mbine ukukinda. Alinkuti, “Isaga, Setano, mbikaga umwene pa lugelo. Une mmenye umwene ikunyitika Une.” Sayaga Kyala syepwa! Oko mwe! [Nkundwe Branham ikukuba amapi gake kabili—Nsimbi.] “Mbika umwene pa lugelo lilino. Une mmenye umwene egile Ilisyu Lyangu pa kyene.” Ngimba abagile Umwene ukuyoba ago pa ugwe?

<sup>81</sup> Umwene aayobile isyo ukufwana na Yobu. Alinkuti, “Bomba kilikyosa ku mwene iki ugwe kulonda, loli komma ukwega ubumi bwake, kabuno Une mmenye umwene anganile Une. Umwene aatendike ikyabupi ikyakokya. Umwene aatendike indalusyo. Umwene aabombile isi Une numbulile umwene abombege, kangi umwene ikwitika ikyene. Lilino mbungulusya umwene pa mababu linga ugwe kulonda.” Umwene alyegile fyosa ukufuma ku mwene. Kyala alinkubika fibilifibili bo Umwene ikungomolela kangi kumwene. Naloliloli, Umwene isakubomba.

<sup>82</sup> Umwene ikubika ulwitiko lwitu pa lugelo, ukuketa linga uswe naloliloli tukwitika ukuti Umwene yo Kyala.

<sup>83</sup> Unkikulu unnini yula, kisita kwilamwa, alinkuti, “Une niputile. Une niputile. Une mmenye yone nsitakufwana Gwapanja.”

<sup>84</sup> Kumbukaga, Yeso aayobile isyakufwana nu mwene mwi Bangeli. Umwene atile, “Bakalipo abafwilwe bingi mmasiku ga Eliya? Loli umwene aatumigwe kuli yumo itolo, kangi umwene aali Gwapanja.”

<sup>85</sup> “Oko,” umwene atile, “Une ngwiputa.” Lumo, akabalilo kako umwene bo aketile akasyesye akabumalikisyo kala, ubufwe bwalingile pa kipata nukwisa nkifigo. Ukuluma kamokene ukongelelapo, aligwesa akamomosela, kangi umwene nu mwanundumyana gwake baafwile. Une mbagile ukunketa umwene, ubusiku bosa, ikwiputa, umbelo umpvano gukuputa, kangi ikisu kyumile, kangi abandu bikulila kangi bikukuta mu ngindi. Umwene alinkwenda ukusyungutila, ukukinda mu nyumba. Umwene alinkunketa umwanundumiana gwaki unnini. Ukuketa imienda gwakugonela gwake; igyene gwa panja itolo, kangi amalundi gake gali mmwanya. Ukuketa amaboko gake mwene, ganinginya. Umwene alinkwenda ukubuka nukugomoka, loli umwene atile, “Une mmenye Umwene yo Kyala. Une ndendike ukulata kosa kwangu. Une mbombile kilikyosa iki Umwene alalusisye. Une ngusumila imyoyo gyitu, ku busisya Bwake.” Kyala alinkuketa umwene.

<sup>86</sup> Bosa abangi basokaga panja nukuya ni fimogo ifinywamu kubuyobumo, ukwimosya bene, ukuya nikibonesyo kya pa televizioni ikyamasiku aga pamo kimo, ukupimbana ni kisu. Loli unkikulu yula ali mwene na Kyala.

<sup>87</sup> Iisuba lilinkupanda. Umwene atile, “Unnini yula aalililaga ikilo kyosa ukulya ikindukimo. Ngubombaga fiki nutufu utunini utufwane kiboko kimo?”

<sup>88</sup> Umwe mumenye, ubufu bula aali yo Kristi. Aligwesa umwanawasukulu gwa Libangeli amenye ukuti Kristi ali yo Kyabupi-kyabufu. Kangi ikyabupi kyabufu kila kyabagile ukusyegwa nibwe ilipaguligwe, lyope, mpaka ilyene lisyege imbeyu yiliyosa iya filombe yifwanefwane; panongwa yakuti

Yeso Kristi yo yuyo, mmayolo, mwisyugu, na bwilanabwila. Kangi umwitiki aligwesa ikwitika ikyo kangi ikwigemekesya pa kyene. Aleluya! Ugwe ubagile ukuya nu bwiputiputi ubukulu, ubutalalifu ubwandendeko ubu ugwe kulonda. Kwa une, une ngwitika Kristi yo yuyo mmayolo, mwisyugu, kangi bwilanabwila. Une ngutendeka ubwimiko bwangu nkisu kya bakanakyala. Une ngali ngwitika ukuti Umwene yo yuyo mmayolo, umwisyugu, na bwilanabwila.

<sup>89</sup> Amabwe gala gatumulaga akambakasya kosa ka iyene itolo lulalula, panongwa yakuti Umwene yo yuyo. Umwene yo yuyo Kyala uyu Umwene aali lula, Umwene yo yuyo papapa lilino, ulubunju ulu. Umwene ikuyaga yuyuyo bwila. Ikyo kyo ubufu bwasanusyaga.

<sup>90</sup> Kangi amafuta gikusanusya u Mbepo, mumo uswe tumanyile ukufwana nu Ezekieli 4, na fyosa. Iyo yo nongwa uswe tukonelela na mafuta; agene yo Mbepo. Ikyene kyo fiki? Mumo u Mwelu Yohani 4, “Tata ikulonda bababa ukummwiputa Umwene mwa Mbepo na Mbwanaloli.” Yeso aali Bwanaloli bula. Umwene aali yo Kyabupi-kyabufu, kangi amafuta aga gaali yo Mbepo. Kangi u Mbepo, ukutikimbulania nu Bwanaloli, bubagile ukutwala ikindukimo. Ukubika ikyene palikimo, ikyene kikapela ikisyese. O!

<sup>91</sup> Ulwitiko lwako luli kugu? Akabalilo kako i Lisyu lya Kyala likulumbiligwa mbupepe Bwake, palema Mmaka Gake, ukuti Yeso Kristi yo yuyo mmayolo, umwisyugu, na bwilanabwila, kangi i Lisyu lya Kyala likubuka kula ku Bufu, ugwe uyege na Mafuta ukutikimbulania nu Bwene. Ubwene bubagile ukuya itolo nkiboko, pamo mu supuni, loli, kali kyo fiki, ikyene kyabwanaloli.

<sup>92</sup> Lilino ikyene kitendekisye ku fiki? Ikyene kitendekisye ku kipingika. Ikyene kitendekesye ku kwiyipa-kyene. Ikyo kyo iki ugwe kufimbilisigwa ukubomba. Linga i Lisyu lilumbiligwe, kangi ugwe uli na Mbepo ni Lyene fitikumbuligwe palikimo, ukwene ko kwiyipa-gwimwene ukukana ukubaba kulikosa, ukukana ububine bulibosa, ukukana kalikosa aka kakulwana ni Lisyu lya Kyala, nu kwima pa kyene.

<sup>93</sup> U dokotala ikuyoba *iki, ikyo*, pamo *ikingi*; kitikutendeka nakandu nakamo akangi. Ugwe gwime pa Ikyo, panongwa yakuti Kyala aayobile lulo. U Bufu bukwisa. Ugwe guli na Mafuta. Ugwe utikimbulenie palikimo.

<sup>94</sup> Lilino, une ngupilika ilisyu. Ukwene kukile panandi kulubunju. Ilisyu likuyoba, kangi likuti, “Buka panja palubingilo nukwakwega imbabu sibili.” Ngimba muketile, i Lisimbo litile “imbabu sibili”? Ikipingika. Umwene ali nu bufu na mafuta, loli umwene isakukoleligwa, ukubombapo lilino; ukubombapo ni kyene. Kali tulinga utu uli nato, bulinga Ubufu



pamo Mafuta mumo kulondela ugwe, loli ugwe kufimbilisigwa ukubombapo; ukwiyipa-gwimwene.

<sup>95</sup> Imbabu sibili. Nkabalilo ka iyolo abene bakali ni njila iyingi innunupo ukutendeka umoto. Akabalilo kako ugwe kwega ulubabu nukulwala ulwene ukupingama nu lubabu, ukwasya ulwene pakati, ugwe kupingasya isyene sibili. Aba Mwenye bikwasya umoto gwabo. Une ngosisye ugwene, utubalilo twingi, ikilo kyosa. Ega itolo ikisinga, kangi ikylene injila *iyi*, kangi ikingi injila *iyi*, kangi itolo kindililaga ukuguta ikylene mmoto bo ikylene kikupya.

<sup>96</sup> Ulubabu lula lwali kyo kipingika. “Imbabu sibili,” i Libangeli lyatile. Ilisyu lyatile, “Buka ukukinda ndubingilo nukwakuseba utubabu tubili.” Akabalilo kalakala, pamwanya pa kyamba, lyalipo ilisyu likulunduma pasi kwa nsololi nukuti, “Buka nkaya. Une nundagile.” Mwe, une! Babili bosa balinkupilikila. Ikindukimo kibagile ukuboneka. Babili bosa bikupilikila.

<sup>97</sup> Linga undumbilili ikulumbilila Ilisyu, kangi umundu uyu ikulyambilila Ilyene ikulitika Ilyene nukubombapo pa Lyene, ikindukimo kibagile ukuboneka. Linga ugwe uli ntulanongwa, ugwe kufimbilisigwaga ukupokigwa. Linga ugwe uli mbine, ugwe kufimbibilisigwa ukubumbulusigwa, panongwa yakuti Kyala afingile ikylene, linga uswe tuisimikiisye na Kyala.

<sup>98</sup> Mumo asisimikisigwe ukuya Umwene yo Kyala, Umwene ikufimbilisigwa ukwima ni Lisyu Lyake. Ukusisimikisya! Polelo ululagili lwali, “Buka nkaya, kabuno Une nundagile unkikulu unfwilwe.” Imboniboni yilinkwiguka pamaso ga nsololi. Apa umwene ikwisa, ikwenda. Umwene akamanya kuko umwene ikubuka; ikylene kitikupela ubukindane nabumo. Umwene ikupilikila itolo.

<sup>99</sup> Umwene akamanya kuko imbabu silambalele, loli silipo imbabu sibili ndubingilo pabuyobumo. Umwene ikusumuka. Umwene ikusooka panja palubingilo. Umwene ikukelengania, “Oko, kokupyanki!” Ukukuta ukufuma nkaya, abendendeka nkilo bikwingila mula, ukulwilanila mosa, bikunwa imyalwa gyabo, na fyosa. Umwene ikuketa kwitongo ku lukindi. Umwene atikuketa nakamo. Umwene alwagile ulubabu lumo; ikiyabo kya kipingika, ukwiyipa-kwagwimwene. Umwene ikwega akangi akayabo, ulubabu. Kangi akabalilo kako umwene apimbege ulubabu lwakibili . . .

<sup>100</sup> Oko, mumo kwayilile ikifunienie ukwene, ubufwe bulambalele pa kifigo. Umwene nu mwanundumiana gwake baafimbilisiyaga ukulya akayabo akanini ka kasyesye nukufwa. Ifyo fyo fyene fyalipo. Kangi utubalilotumo, mulamula mu kifunienie, mo uswe tukupilikamo ilisyu.

<sup>101</sup> Bo umwene asebile ulubabu lwakibili nukwanda ukugomokela, lilinkuyapo ilisyu pa kipata pala, lilinkuti, “Ndondela une utwisi nkikopo.”

<sup>102</sup> Umwene alinkusyumbutuka ukuti akete, ni mbabu ibili nkiboko kyake, nu bufu na mafuta fitikimbuligwe nukutendekesigwa. Umwene ayobile umwene atendekisye ikyene, atikimbulenie palikimo. Fyo ifi, i Lisyu nu Mbepo, fibagile ukonganikania palikimo. Lambalala pa kipinga kya kwiypa-gwimwene, ukakana kalikosa aka kakulwana na aka ugwe usumile. Isyo syo syakutalusya. “Une ndikimbulenie ikyene, lilino une ngubuka ukwakwega imbabu isi.”

Kangi ilisyu lila lilinkuti, “Ndwalila une utwisi, mu kikopo.”

<sup>103</sup> Umwene ikuketa, kangi umwene ikuketa unnyambala imile, egamile pa kipata, amasaya-magande, gwandefu, mutu-gwakipala, ikuketesya ukukinda ikipata, na kayabo akakulu aka kipapa kya ng’osi kaniembeteligwe ukusyungutila umwene. Abonekaga ukuya umwene ali luko lumo lwa mundu-gwakisa unnyambala unyangale.

<sup>104</sup> Umwene alinkuti, “Une ngumuyabilaga amisi gangu nu mwene.” Amisi ga Bumi, ugwe kwitikisya ukupa agene kwa aligwesa, ukumbula aligwesa, ukubuka kulikosa. “Gulila panandi, mwalafyale.” Umwene ikwanda ukugomoka, nu tubabu nkiboko kyake.

<sup>105</sup> Kangi ilisyu lilinkulunduma kangi, “Kunjabilaga amisi gako gene umma, loli ndwalila une akamomosela kanini ka mkati nkiboko kyako.” Mkati gwa bumi; amisi ga bumi! Kyali kya bumi? Umwene ayaga pakufwa akabalilo kako ako kamalikaga. “Ndwalila une amisi gako kangi ndwalila une u mkati gwako.”

<sup>106</sup> Ngimba uswe tukwaga fiki apa? Kyo kimanyisyonki iki uswe tukwegapo? “Londesya ugwe ukwanda Ikitangalala kya Kyala, nu bwikemo Bwake; ifindu ifingi fisakongeleligwapo.”

“Ndwalila une utwisi kangi akamomosela ka mkati.”

<sup>107</sup> Polelo umwene ikusyumbutuka, mu kifunienie kyake. Une mbagile ukumpilika umwene ikuyoba, “Tata,” ikundukimo bo iki, “ugwe ukindene na banyambala aba une ngetilemo, kangi abanyambala aba une ngupilika bikuyoba. Ugwe kufwana ukuya uli nu lusibilo pa isi ugwe kuyoba. Loli une ndinabo itolo ubufu bwakufwana, itolo nkiboko, kangi amafuta aga mu supuni itolo. Une ndendekisye ikyene, kangi une nguyapakupiya ikyene ni mbabu ibili isi. Kangi une nguyapakulya ikyene, une nu mwanangu undumiana, nukufwa. Fyo fyosa une ndinafyo.”

<sup>108</sup> Ngimba uswe tukupilika fiki, polelo, ifingi? “Loli, ndondela une akasesye, ukwanda.” Kyala, ukwanda. Kali yumo uyungi ikuyoba fiki, kali ko kaliku akangi, kali ko kakuboneka kaki,

mumo kukubonekela ikifunienie, kali ko kandu kaliku, ega Kyala, ukwanda. Ilisyu Lyake, ukwanda.

109 “U dokotala atile ngabagila ukuya kanunu.” Loli, Ilisyu Lyake, ukwanda. “Une ndintulanongwa fiyo. Une ndi gwabulogwe. Une ne gwanjuga. Une ne kinwelwa.”

Ilisyu lya Kyala, ukwanda. “Palema nalinga imbibi syako siyege ngesefu, isyene sisakuyaga nyelu bo matalala; ngesefu bo malesi, isyene sikuyaga nyelufu bo masapa.” Ukwanda, Kyala.

110 “Buka, ukandwalile une akasyesye, ukwanda. Kosa aka ugwe uli nako, twala kumyangu.” Ngimba ugwe gwikyelile ukumpa ikyene mfiboko Fyake?

111 Ubumi bwangu, fyosa ifi une ndi. Une ni fyinja malongo mahano. “Ngimba gwikyelile, William Branham, ukukitwala ikyene kwa Une? Ngimba umwe mwikyelile, mwe bana banini, ukubutwala ubumi kwa Une? Ngimba umwe mwikyelile? Mubagile ukubomba ikyo, mwe bandu babine? Mubagile ukunsubila Une? Ukumbika Une gwakwanda.”

112 “Twala akamomosela ka mkati nkiboko kyako, kangi kandondele une utwisi.” Umwene alinkuketa umwene. Kyalipo ikindukimo kyabuligwe ku mwene iki unnyambala yula amenye isi umwene ayobaga.

Kyala amenye Abake Mwene. “Ing’osi...Ing’osi Syangu simenye Ilisyu Lyangu. Isyene simenye ukuti kali ilyene Lisimbo pamo’mma, kali ilyene litalusye pamo’mma.”

113 Umwene ikusyumbutuka, mu kupilikila. Isyo syo ugwe kufimbilisigwa ukubomba. Kangi bo umwene asyumbutwike, ukupilikila isi unsololi aalimbulile abombe, polelo kulinkwisa ukulunduma ukufuma Kumwanya, iki umundu aligwesa ikuketa ukuti apilike. Kabuno, palinkwisa ukulunduma ukufuma ku lisyu lwa nsololi, uku abatulanongwa bosa kangi abonywa bosa bisyukile ukupilika, “ISI SYO IKUTI UNTWA.”

114 Mumo uswe twisyukile ulipilika Ilyene! Mumo ukuti abandu bikuyila munsebwu gwangu, bikuti, “Gweisa ku kifigo iki. Umwanangu undindwana ali mu *fyakuti*. Ubonda gwangu, ugwangu, pasi fiyo. Itolo yoba ilisyu.” Ubagile bulebuwe ugwe ukuyobaga bo fikali fikafika nkanwa? Ugwe kuyobaga ifyene kumwako gwimwene. Loli abene bisyukile ukupilika kila, “ISI SYO IKUTI UNTWA.”

115 Pala ikyene kikwisa, ukukinda ulupaso, panongwa yakuti umwene apilikilaga. Kangi ikifunienie kilinkweluka. “ISI SYO IKUTI UNTWA. Indeko yitisa ku kuswepa, pamo akapake ukukamuka, mpaka ilisiku ili Untwa Kyala ikutumaga ifula pa kisu.” Oko, ko kusubisyanki!

116 Umwene atendike akasyesye kala. Umwene alinkumpa unsololi. Umwene alinkugomokela nukutendeka tumo ka

mwanake undumyana na yumwene. Kangi abene balile nukunwa, nu bwingi, pa kisu.

<sup>117</sup> Ngimba ikyene kyafumile kugu? Ikyene kyalisile bulebule pala? Mwasayansi mbula une ubufu bula bwafumile kugu. Ngimba amafuta gala gafumile kugu? Agene gafikile bulebule mkapake kale? Umwene alyonile akene kuumano, ulubunju lulilosa. Umwene akung'undile indeko ya bufu, ulubunju lulilosa, kangi iyene yali nyumano. Loli akabalilo kako umwene aagomokelaga ukwakongelamo, ubwene bali mulamula. Ubwene bwafumaga kugu? Mwegaga Kyala pa Lisyu Lyake. Yaga nsisimikisiyi na Kyala. Umwene yo Mpeli.

<sup>118</sup> Ugwe ubagile ukuti ukuya monywa. Ugwe ubagile ukuti utagile abinako. Mwegaga Umwene pa Lisyu Lyake. Yaga nsisimikisiyi ukuti Umwene yo Kyala. Utubalilo twa kifunienie utu tukuboneka lilino, tukabagila ukuboneka twakifunienie fiyo linga ugwe kwega itolo Ilisyu Lyake kangi kuya nsisimikisiyi ukuti Umwene yo Kyala.

<sup>119</sup> Ku Germany, akabalilo kamo, une nakibwene ikipicha, kangi ikyene bwila kili minogono gangu. Unsingulaji wa ku Germany asingwile iki . . . ipicha iyi yo—iyi yikukoleligwa “Ikisu kya Mabingu.” Kangi linga ugwe kuketa ikyene, pabutali, ikyene kyo kifunienie kinyali-mbubonekelo iki ugwe uketilemo siku. Itolo amabingu gamatigwe palikimo, linga ugwe kuketela pabutalipo. Loli linga ugwe kusegelela ku kyene, ikyene kikusanuka. Agene go mapiko ga Bandumi gikupululuka palikimo, bikwimba abaaleluya kwa Ntwa. Polelo kyo iki ikifunienie kyo kikuya utubalilotumo. Linga ugwe kuketela, pabutalipo, ikyene kukiboneka kyakifunienie kangi kyangisi. Loli ega Kyala pa Lisyu Lyake kangi yaga nsisimikisiyi ukuti Umwene yo Kyala, kangi segelelaga ku kyene, ugwe kwagaga ikyene itolo mapiko ga Bandumi bikupululuka palikimo.

<sup>120</sup> Umwene afwenemo itolo bo yu Abrahamu ayilile, ukukoleligwa ukupa kosa aka umwene ali nako, lambalika akene pa kigemo kya kwiyipa. Lumo ugwe ukoleligwe lulalula, ulubunju ulu. Taga injila syako. Taga ukwilamwa kwako. Taga filifyosa ifi ugwe uli nafyo. Kangi polelo ega a Mafuta ni Lisyu, nukutimbulania Ilyene palikimo, nukulibika Ilyene pa kigemo kya kwiyipa-gwimwene. Ugwe kwisakwaga, Ikyene kisakukolela Kyala isepo pa buyo, kisisimikisiyigwe mumo une nimile pa kigemo iki.

Inogonaga isya isi bo uswe tukwiputa.

<sup>121</sup> Ulinako akakulonda umwisyugu? Ulinako akakulonda aka kakulumba ukukinda mumo ugwe ubagile ukukaga na maka gako? Ngimba ihela yili pasi fiyo mpaka ugwe ukabagila ukula inyumba yakwasima? Ngimba abana bikulonda ifilato ifipya, kangi ugwe ukaya nihela ukula isyene? Ngimba indeko yimalike kunyumba yako, kangi ikipake kili kifuki ukuma?

Kutoligwa ukula ifyakulya ifya fiswiligwa? Kangi, apo, kilipo kimo kitamisyey? Kumbukilaga, Umwene atendike ulufingo.

<sup>122</sup> Ngimba ugwe ubinile, kangi udokotala ikuti ugwe kulondigwa ubupanje? Ugwe ukuya nayo ihela yakubombela ikyo? Ugwe ulinako akakulonda.

<sup>123</sup> Ngimba ugwe gwe ntulanongwa? Ngimba ubupina bwako bunywamu, umenye ukuti linga Kyala ikwisa, umwisyugu, ugwe kutagigwaga? Ngimba ugwe gwe ngomokelakunyuma kubopa ukufuma kwa Kyala? Kangi ugwe umenye ugwe kubuka kukipanga kimo, loli ugwe umenye ugwe ukaya ntalusye? Amabyebye gako gene gikukubula ugwe, ukufwana ni Lisyu, ukuti ugwe ukuya ntalusye. Kangi ugwe uli nako akakulonda. Komma ukugitikisya amasyu aga gagwe pa kisu kya mifya, pamo pamabwe, indumbula syamabwe. Gali gwaga agene pa mfu ununu, umpaseke.

<sup>124</sup> Linga ugwe uli mbine kangi ugwe. . . udokotala ikuti ugwe ukabagila ukuya kanunu, kangi ugwe kufinga kwa Kyala ukuti ugwe kumbombelaga Umwene amasiku gosa ga bumi bwako, kangi ugwe usisimikisye ukuti Umwene yo Kyala, isaga fwanikisyaga indalusyo Syake. Linga ugwe uli mpina, ngimba ugwe tasi kufyusyaga ikiboko kyako kwa Kyala, ukuti ugwe kulonda akandukamo? Kyala akusaye ugwe.

Unko twipute.

<sup>125</sup> Gwe Ntwa, mumo nsisimikisye une mu kigemo iki ulubunju ulu, Une mmenye ukuti pakabagila ukuyapo kimo mwa fiboko ifyo fifyukile kisita Ugwe kukimanya ikyene, kabuno Ugwe gwe Kyala. Ugwe gwatile, “Ngimba sikaya mbeta inyingi buno isi sikuulisigwa pa kakopala? Po bule yo umwe ukukinda mwe mukindile imbeta!” Po bule ngimba Ugwe uketile ifiboko fya bandu abafwe, aba u Mwanako Undumiana Yeso afwilile! Kongelelapo kuki ngimba Ugwe uketile amaboko gabo ukukinda imbeta, linga iyene yigwege ulubunju ulu! Une ngusakikisya pa . . . imbeta kalongo nasibili sikabagila ukuuligwa pa kakopala ulubunju ulu, kabuno nayumo ikusilonda isyene. Lukuyangapo ulutamyo lwa kusyila isyene. Loli Ugwe usimanye silisyosa sya isyene; Ugwe umenye iliyoya lili mu mbili gyabo. Ugwe umenye inywili silisyosa isi sili pantu pitu.

<sup>126</sup> Gwe Ntwa, amula ulwiputo. Itikisyaga abene bayege basisimikisyi, ulubunju ulu, ukuti Ugwe gwe Kyala, nukuti Umwene yo Mbepo Gwako. Ngusuma ikifunienie nu kumwekuka kwa bwiputiputi bwalisiku-lyamwisyugu ubu figwege ukufuma kubene, bikuti, “oko, une ningile ikipanga *kyakuti*.” Kyala, kili simaga ikyo ukufuma mminogono gabo, lululu ulu. Mukabalilo kamokene aka, abene bali kolaga ukutendeela kwa Bumi bwa Bwilanabwila. Kangi abene bisa kulondesyaga nukuya ni njala ku Kyene, ukumanya ukuti

Kyala yoani, kangi abene basisimikiisye ukuti Umwene yo yuyo. Umwene ikwima ni Lisyu Lyake.

<sup>127</sup> Ku ntulano Ingwa, abene bali pinduka nakalinga, bitendekesyege ku losyo mu Ngamu ya Yeso Kristi. Kangi Ugwe ufingile Ugwe kubapaga abene u Mbepo Mwikemo. Ugwe uyobile isi, Gwentwa. Ugwe kwima nu lufingo Lwako.

<sup>128</sup> Alipo ungomokelakunyuma uyu asisimikiisye ukuti Ugwe gwe Kyala kangi abene baayongile kubutali. Bali isaga abene umwisyugu, panongwa yakuti Ugwe gwayobile, “Palema imbibi syinu siyege ngesefu, isyene sisakuyaga nyelu bo matalala. Ngesefu bo malesi, sisakyaga nyelu bo masapa.”

<sup>129</sup> Kangi linga palipo aba bo babine, bali manyaga ukuti Ugwe gwe Kyala. Ugwe imaga ni Lisyu Lyako. Ugwe kufimbilisigwa ukwima Nisyu Lyako. Bo abene bikwitwala bene, na Mafuta gabo, u Mbepo uyu ali mu bene uyu ikulata ukuti abene bikwitika. Kangi lelo, ukongelelapo, ni Lisyu, u Mkati gwa Bumi ifi filumbililigwe, Kristi; fibyaligwe kubene, mu Lwitikano Ulukulu; kangi mu Lwitikano Ulupya, ukubonesya ukuti Umwene yo yuyo mmayolo, umwisyugu, na bwilanabwila. Bali onганиaga abene Ilisyu lila na Mafuta, Mbepo, ifi bafyagile, polelo bime pa malundi gabo pa kigemo, bikuyoba, “Iki kyo kyene une ndinakyo, Gwentwa. Une ngutwala ikylene.”

Okwimwisi, mumo Ugwe kubasyaga! Mumo ikylene kikukolelaga u Kyala gwambukulu pa buyo! Mumo ikylene kitendekaga Yehova ukufyuka, ni ndumbula yikuyiga, ukuti, “Une ndinayo u mwana uyu ikumbilikilaga Une. Une numbikile umwene ku lugelo, kangi umwene ukusisimikisya ukuti umwene anganile Une kangi umwene ikwitika Une. Umwene asisimikisye ukuti Une yone.” Kabuno iliyene likuti, “Umwene uyu ikwisa kwa Kyala ikufimbilisigwa ukwitika ukuti Umwene yuyuyo, kangi mupamfwalo gwa aba bikundolonda Umwene.” Paga ikylene, isala iyi, bo uswe tukutwala kwa Ugwe.

<sup>130</sup> Kangi, lilino, bo uswe twinamisye imitu gyitu pasi. Kangi abo banakyo ikyakulonda kilikyosa, ngimba mubagile ukwima pamalundi ginu, mwe mukulonda ukubika... Lilino, linga ugwe ukasisimikisya ukuti Umwene yo Kyala... Linga ugwe akaya nsisimikisya Umwene yo Kyala, ikwimaga nu lufingo Lwake, ubupoki, ububumbulusyi, kali kokandunki akene, linga ugwe usisimikiisye ukuti Umwene yo Kyala, ima pa malundi gako. Linga ugwe alinayo yumo uyungi ugwe kulonda ukummwiputula, ima pa malundi gako. Linga ugwe uli—linga ugwe usisimikiisye ukuti Umwene yo Kyala, tendekaga ubusume bwako bumanyigwe nkilundilo kya bikemo. Ugwe kubomba ikylene bo ugwe kwima pa ma... [Ubuyo busitakandu pa tepi—Nsimbi.]

“Une nsisimikisye Umwene yo Kyala. Une ngwitika ukuti Umwene ikwima Nisyu Lyake. Kangi une nsisimikisye ukuti

ubusume bwangu...une ngutwala ulwene pasi pa Ilopa, lilino ulu.” Linga ugwe kubomba ikyo, bika ubutulwanongwa bosa, kilikyosa...Ubutulwanongwa ko kusitalwitika. Ugwe ubagile ukuya mbakasya ya kipanga, loli une ngusanusya ubutulwanongwa, “kisitalwitiko kwako.” Ugwe kulambalika pasi ukuya kwiyipa. Ugwe kwiyipaga ubwene. Ugwe kwisa ku kipingika. Ugwe kwiyipaga, lilino, ubusitalwitiko bosa. Kangi mpapo ubwene kwa Umwene, kangi manyaga ukuti Umwene yoyuyo, kangi ugwe usisimikiisye Umwene ikwamulaga. Linga ugwe guli gwa ikyo, fyusya ikiboko kyako. Yaga lululo.

<sup>131</sup> Gwentwa, Ugwe gwe Kyala. Apa galipo a Mafuta gabo ni Filombe fyabo, fitikimbuligwe. Abene bikufitwala Ikyene ku kipingika, kuko u Moto gwa Kyala gwisakugwaga mu ndumbula syabo (linga abene naloliloli bikusanusya ikyo) kangi lyaga ukwiyipa uko. Ugwe kwendaga pa buyo, kufyusya amisi amafise. Ukufuma ku Mwanya, mwi gileta lwa Moto. Ugwe kusenyeendaga kumwanya na pasi kosa, ukubap’mfwalo abene.

<sup>132</sup> Bo abene bikwima na maboko gabo mmwanya, ukubonesya ukuti abene bikwitika, kangi bilambike bene, kangi ubusume bulibosa ubu abene balinabo, buli itolo pa kigemo Kyako. Oko Kyala gwa Kumwanya na pasi, Ndonganongwa gwa Kumwanya na pasi, naloliloli Ndongwanongwa gwa Kumwanya na pasi isakubikaga ubwikemo. Naloliloli Umwene isakwimaga ni Lisyu Lyake, Ugwe Gwe umenye indumbula sya banyambala, indumbula sya bakikulu, indumbula sya bandu aba.

<sup>133</sup> Gwentwa Kyala, une ngubika amaboko gangu mmwanya, kabuno mmenye ukuti une ndinako ukusanuka kwa butumigwe lilino. Kangi une ngwitika ukuti Ugwe yoyuyo. Une ngubwene pabutali gwimile mu Mbanda ya Moto. [Nkundwe Branham ikukung’usya pa kigemo katatu—Nsimbi.] Une ngubwene Ugwe kulondesya ififisigwe fya ndumbula sya bandu. Somma akabalilo kamokene apa Ugwe utoligwe. Ugwe ufungile ikyene akabalilo kako Ugwe utendekege ulwene kula, ukukilania ulukindi apa, akabalilo kako Ugwe gwandegwe ukubombela ukubomba ifindu ifi. Kangi Ugwe ukyungile une ukusyungutula ikisu kya pasi, kangi ukusyungutula kangi ukusyungutula. Une nsisimikiisye Ugwe gwe Kyala. Une nsisimikiisye isya ikyo.

<sup>134</sup> Une ngwiyipa nimwene na bandu aba, kangi ukwiyipa kwa fyosa ifi une ndinafyo, Gwentwa, kwa Ugwe, ku bubombelambombo. Une ngwanda kangi, Gwentwa, ukusyungutula ikisu kwa pasi. Ndula une, oko Kyala. Linga une nilamwilemo kwa Ugwe pa kabalilo kamo, hobokela une imbibi syangu. Hobokela une ubusitalwitiko bwangu. Une mmenye ukuti Ugwe yowe, kangi umpa’mfwalo gwa abo bikulondesya Ugwe.

<sup>135</sup> Munjila yiyo, une ngulata imbibi sya bandu bangu, ulubunju ulu, ubonywa bwabo nu kwilamwa kwabo, bo abene bikwima na

maboko gabo mmwanya. Une ngulata imbibi syabo, Gwentwa, kangu ubonywa bwitu bosa. Tumaga u Mbepo Mwikemo pa uswe, ni kikolekelo kya ulwitikisyo Lwako, ukuti Ugwe gwe Kyala. Kangu Ugwe uli apa lilino ukutwambilila uswe, nukutwegela uswe mmaboko Gako, nukutabula uswe pafyosa uswe tutagile. Linga ubwene bo bubumbulusyo, buligomokela ngamo ubwene kamia. Linga go moyo gwitu, guli isaga kuli uswe bo kandu kabulenge, akabale, kiswile nu Mbepo Mwikemo, ukutwaligwa pankyeni pa Kyala. Linga ko kusitalwitiko, luli isaga kwa uswe, Gwentwa, nu lwitiko lwakuguta ifyamba. Tupaga ikyene, Gwentwa.

<sup>136</sup> Uswe tukwitika ukuti Ugwe kwendendeka, u Mbepo Mwikemo ikwisula mu nyumba iyi, pamwanya pa bandu aba, kangu mu ndumbula syabo, ukubaguta abene ukwitikisya Kyala gwabumi. Ifi tukubomba mu Ngamo ya Yeso Kristi.

Ulwitiko lwangu lukuketa kwa Ugwe,  
Ugwe Kang'osi gwa Kalivari,  
Mpoki Gwakyala;  
Lilino mbilika une bo ngwiputa,  
Sosyamo syosya imbibi syangu,  
Pamo ukundeka une nsobege  
Ukufuma kwa Ugwe ndubafu.

<sup>137</sup> Ugwe kusanusya ikyene? Ngimba ugwe kukyambilila ikyene? Inusya ikiboko kyako, nukuyoba, "Une lino ngwambilila ikyene. Une ngumwitika Umwene."

Bo ngwenda nguto inditu iya bumi,  
Kangu ubusulumanie ukusyungutila une  
bukubala,  
Yaga Ugwe Ndongosi gwangu;  
Kagaga ingisi yiyege pamusi,  
Fyula ubusulumanie uboga  
Komma ukundeka une nsobege  
Ukufuma kwa Ugwe ndubafu.

Tuli namisya uswe imitu gyitu.

<sup>138</sup> Ukufuma Ubulumbilili ubu ubukali, ubukafu-ubwakutumula; ubusimiki, kangu butwaligwa mu njila ya magengelemia, loli ubwene Bwanaloli. Kangu linga ugwe kwitika nukwiyuyula ifi ugwe gusumile, ukuti ugwe gwambilile, somma ugwe siku ukwitikisa nakimo ukukuguta ugwe ukufuma ku nsebwe ungolofu gula. Ima palapala pala. Kali une ngulumbililaga kalinga, kilikyosa iki une ngubombaga, pamo kilikyosa umundu aligwesa ikubombaga, ikyene kitisa kitikubombaga imbombo mpaka ugwe kwitikisya ukuya kilingo kwako gwimwene.


<sup>139</sup> Linga ugwe kwitika ukuti ni ndumbula yako, kilikyosa iki ugwe unyonywile, linga ugwe ulatile imbibi syako, Kyala akuhobokile ugwe. Komma ugwe siku ukwilamwa ikyene kangu



umma. Linga ugwe gwe ngomokelanyuma, ugwe utwaligwe kangi, ulubunju ulu. Linga ugwe kulonda Mbepo Mwikemo, polelo osigwaga mu Ngamu ya Yeso Krisiti ku bomole bwa mbibi syinu. Ilyo lyo Lisyu lya Kyala. Umwene atisakusanusya Ilyene ku kipanga kimo mma, ikubugutila mma, pamo nayumo uyungi. Ilyene liyege injila yilayila. Uswe tukufimbilisigwa ukufwanisya indalusyo Syake, komma indalusyo sya kipanga, indalusyo Syake. Isyo syo uswe tukufimbilisigwa ukubomba.

<sup>140</sup> Umwene atile, “Ulwiputo lwa lwitiko lwisakupoka ababine.” Linga ugwe ulimbine, une niputile ulwiputo lwa lwitiko kuli ugwe. Ugwe gwiputile ulwene mundumbula yako gwimwene. Kangi itikaga ulwene, ambililaga ulwene, imaga pa lwene. Ukwene kuyege yi njila yiyo. Nakimo kibagile ukwega ulwene, kali ukwene kukuboneka mkifunienie bule.

<sup>141</sup> Ugwe kuti, “Ena, kukuboneka ukuya ngaali ndi mbine une.” Ikyo kiti... Agene itolo mapiko ga Bandumi galundene palikimo. Isyo syo syosa. Umwene yo Kyala nduko lwa lusayo. Ukwene kukuboneka kwakifunienie kwa ugwe. Segelela panandi itolo ku kyene kangi keta kangi kukyene, keta linga ikyene akaya yo Kyala imile pala, ikwima Nisyu Lyake.

<sup>142</sup> Lilino bo uswe tukwinamisya imitu gyitu, une nguya pakukibika ikilundilo kwa Nkundwe Neville, untimi gwitu. 

*YAGA NSISIMIKISYI NA KYALA* KYA59-0125

(Be Certain Of God)

Ubulumbilili ubu butwaligwe nu Nkundwe William Marrion Branham, ubu pakwanda bwatwaligwe nki Ngereza pa Ndungu kulubunju, January 25, 1959, ku Branham Tabernacle mu Jeffersonville, Indiana, U.S.A., bwegigwe pa busimbe bwa tepi ya magneto kangi busimbigwe kisitakutumula mu ki Ngereza. Ukusimba ukwa mu Kyangonde ubu bwasanusigwe nu kuyabanisigwa na ba Voice of God Recordings.

KYANGONDE

©2021 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)